

سلسلہ اشاعت نمبر ۷۲

نام کتاب	:	عید میلاد النبی صلی اللہ علیہ وسلم پر اعتراضات کے جوابات
از افادات	:	شہید اہل سنت مولانا خرم رضا قادری رحمۃ اللہ علیہ
تحریر	:	علامہ قاری محمد سلیمان سیالوی - دامت برکاتہم العالیہ -
ترتیب	:	محمد ثاقب رضا قادری - عنفی عنہ -
صفحات	:	۲۴
پہلا ایڈیشن	:	۲۰۱۱ء (تعداد: ۳۰۰۰) لاہور
دوسرا ایڈیشن	:	۲۰۱۱ء (تعداد: ۱۰۰۰۰) لاہور
تیسرا ایڈیشن	:	۲۰۱۲ء (تعداد: ۱۰۰۰۰) لاہور
چوتھا ایڈیشن	:	۲۰۱۳ء (تعداد: ۱۰۰۰) لاہور
پانچواں ایڈیشن	:	جنوری ۲۰۱۵ء (تعداد: ۱۰۰۰) مالیکوؤں
ہدیہ	:	دعاے خیر
ناشر	:	نوری مشن مالیکوؤں

ملنے کے پتے

- [۱] مدینہ کتاب گھر، اولڈ آگرہ روڈ مالیکوؤں
- [۲] رضالا بہریری، مقابل نیابلس اسٹیشن مالیکوؤں

Cell. 09325028586

gmrazvi92@gmail.com

بہ فیض: تاج دار اہل سنت مفتی اعظم علامہ محمد مصطفیٰ رضا نوری علیہ الرحمہ و حضور تاج الشریعہ مدظلہ العالی
زیر سرپرستی: امین ملت حضرت ڈاکٹر سید محمد امین میاں قادری برکاتی مدظلہ العالی، مارہرہ مطہرہ

عید میلاد النبی

صلی اللہ تعالیٰ علیہ وسلم
اعتراضات کے جوابات

از افادات: شہید اہل سنت مولانا خرم رضا قادری

ترتیب: محمد ثاقب رضا قادری

ناشر: نوری مشن مالیکوؤں

بِسْمِ اللّٰهِ الرَّحْمٰنِ الرَّحِیْمِ

نحمدہ و نصلی و نسلم علی رسولہ الکریم وآلہ و صحبہ اجمعین

نہ تم صدے ہمیں دیتے نہ ہم فریاد یوں کرتے
نہ کھلتے راز سربستہ نہ یوں رسوائیاں ہوتیں

الحمد للہ مسلمانان عالم ہر سال حضور صلی اللہ علیہ وسلم کے یوم ولادت کو عقیدت و احترام اور جوش و جذبے سے مناتے ہیں۔ عید میلاد النبی صلی اللہ علیہ وسلم کا مطلب حضور صلی اللہ علیہ وسلم کی اس دنیا میں تشریف آوری پر اظہارِ فرحت و انبساط کرنا ہے؛ اور اس خوشی کے اظہار کے لیے مختلف شعبہ ہائے زندگی سے تعلق رکھنے والے لوگ اپنی فہم و بساط کے مطابق مختلف ذرائع اور طریقے استعمال کرتے ہیں۔ مثلاً گھروں بازاروں، مساجد وغیرہ میں جھنڈیاں لگانا، چراغاں کرنا، قرآن خوانی، نعت خوانی، درود و سلام و سیرت طیبہ کے بیان کی محافل کا انعقاد کرنا، لنگر تقسیم کرنا، گلیوں بازاروں کو سجانا وغیرہ۔ اللہ عز و جل نے خود ایسے ایام کو عام دنوں سے ممتاز فرما کر ان کی اہمیت کا اظہار کیا، چنانچہ آیت قرآنی ہے:

وَذَكَرْهُمْ بِاللَّهِ

اور انھیں اللہ کے دن یاد دلا۔ (پارہ ۱۳، ابراہیم: ۵/ ترجمہ کنز الایمان)

ایک آیت کریمہ میں اللہ عز و جل نے حضرت یحییٰ علیہ السلام کی ولادت، وصال اور دوبارہ اٹھنے کے دن پر سلامتی نازل فرمائی:

وَسَلِّمْ عَلَيْهِ يَوْمَ وُلِدَ وَ يَوْمَ يَمُوتُ وَ يَوْمَ يُبْعَثُ حَيًّا

اور سلامتی ہے اس پر جس دن پیدا ہوا اور جس دن مرے گا اور جس دن زندہ اٹھایا جائے گا۔

(پارہ ۱۶، مریم: ۱۵/ ترجمہ کنز الایمان)

قرآن پاک میں حضرت عیسیٰ علیہ السلام کی دعا منقول ہے:

وَالسَّلَامُ عَلَيَّ يَوْمَ وُلِدْتُ وَ يَوْمَ أَمُوتُ وَ يَوْمَ أُبْعَثُ حَيًّا

اور وہی سلامتی مجھ پر جس دن میں پیدا ہوا، اور جس دن مروں اور جس دن زندہ اٹھایا

جائوں۔ (پارہ ۱۶، مریم: ۳۳/ ترجمہ کنز الایمان)

معلوم ہوا کہ انبیاء کرام علیہم السلام کی ولادت و وصال کے دن عام دنوں جیسے نہیں،

مذکورہ بالا آیت کریمہ میں اللہ عز و جل نے حضرت یحییٰ علیہ السلام کی ولادت و وصال کے دن پر سلامتی نازل فرمائی، حضرت عیسیٰ علیہ السلام نے بھی ویسی ہی سلامتی کی دعا فرمائی تو حضور صلی اللہ علیہ وسلم کی ولادت و وصال کے ایام پر کس قدر سلامتی نازل ہوتی ہوگی؟ اس کا اندازہ نہیں کیا جاسکتا۔ لہذا میلاد مصطفیٰ صلی اللہ علیہ وسلم سے روکنادر حقیقت رب تعالیٰ کے انعام و اکرام، فیوض و برکات اور سلامتی سے محروم کرنے کی سعی کرنا ہے۔

اب کچھ عرصہ سے بعض مدعیان اسلام نے عید میلاد النبی صلی اللہ علیہ وسلم کے رد میں اشتہارات، پمفلٹس، رسائل وغیرہ شائع کرنا اور ایس ایم کرنا اپنا مشغلہ بنا رکھا ہے اور یوں میلاد شریف کے متعلق عوام الناس کے قلوب و اذہان میں شکوک و شبہات پیدا کرنے کی سعی مذموم کا سلسلہ دراز کر رکھا ہے، اپنی روایتی ہٹ دھرمی پر چلتے ہوئے اہل علم حضرات سے چھپ چھپ کر کم علم مسلمانوں سے بحث کرتے ہیں اور اہل علم حضرات سے کتراتے ہیں، ان کی بے سرو پا باتوں سے کچھ اُن پڑھ یا کم علم مسلمانوں کے دلوں میں وسوسے جنم لینے لگتے ہیں۔

ہم اس رسالہ میں ان مسلمان بھائیوں کے وسوسوں رفع کرنے، علمی تشنگی مٹانے کے لیے منکرین میلاد کی طرف سے اب تک قائم کردہ اعتراضات کو مع جواب تحریر کر رہے ہیں، ملاحظہ فرمائیں؛

اعتراض نمبر ۱: میلاد منانا شرک ہے

استغفر اللہ العظیم، جاہلوں سے رب تعالیٰ کی پناہ، منکر میلاد بغض مصطفیٰ صلی اللہ علیہ وسلم میں کس قدر علمی خیانت کا مرتکب ہو رہا ہے کہ عید میلاد پر شرک کا فتویٰ چسپاں کر دیا جب کہ عید میلاد النبی صلی اللہ علیہ وسلم کا مطلب ہی حضور صلی اللہ علیہ وسلم کی ولادت کی خوشی منانا ہے اور رب تبارک و تعالیٰ کی شان تو لَمْ يَلِدْ وَ لَمْ يُولَدْ ہے۔ یعنی نہ اُس کو کسی نے جنا اور نہ اُس نے کسی کو جنا۔ لہذا ولادت مصطفیٰ صلی اللہ علیہ وسلم پر خوشی منانے کو اُن پڑھ، جاہل، متعصب ہی شرک کہہ سکتا ہے۔

منکرین میلاد سے سوال:

(۱) کسی کام کو شرک کہنے کے لیے دلیل قطعی کی حاجت ہے؛ اگر میلاد شریف کے شرک ہونے پر آپ کے پاس کوئی دلیل قطعی ہے تو بیان کریں ورنہ بلا دلیل شرک کا فتویٰ لگا کر جہنم کے حق دار مت بنو۔

(۲) اگر عید میلاد النبی صلی اللہ علیہ وسلم منانا شرک ہے تو اس سے یہ لازم آتا ہے کہ تم لوگ ۱۲ ربیع

الاول کے دن عید میلاد اللہ کے قائل ہو، کیا تمہارے نزدیک رب کی پیدائش ثابت ہے؟ والعیاذ باللہ تعالیٰ۔

اعتراض نمبر ۲: میلاد منانا بدعت ہے

یہ اعتراض بھی معترض کی جہالت کی دلیل ہے، کیوں کہ بدعت اس کام کو کہتے ہیں جس کی کوئی حقیقت اسلام میں نہ ہو جب کہ حضور صلی اللہ علیہ وسلم کی آمد کی خوشی منانا، حضور صلی اللہ علیہ وسلم کے ذکر پاک کی محافل کا انعقاد کرنا تو عین اسلام ہے اور اس کا قرآن و حدیث میں منقول ہونا اور انبیاء کرام و صحابہ کا معمول ہونا ہم ان شاء اللہ آگے ثابت کریں گے۔ یہاں ایک حدیث مبارکہ کو بیان کرنا ضروری ہے جس کو منکرین میلاد دلیل کے طور پر پیش کرتے ہیں:

مَنْ أَحَدَّثَ فِي أَمْرِنَا مَا لَيْسَ مِنْهُ فَهُوَ رَدٌّ.

(بخاری: ۲۴۹۹، مسلم: ۳۲۴۱، سنن ابی داؤد: ۳۹۹۰)

اس کا ترجمہ یوں کرتے ہیں:

”جس نے ہمارے اس دین میں ایسی چیز ایجاد کی جو اس میں سے نہیں ہے تو وہ مردود ہے۔“

جب کہ اس کا درست ترجمہ یہ ہے:

”جس نے دین میں وہ بات پیدا کی جو دین کی قسم سے نہیں (بلکہ دین کی ضد اور مخالف

ہے) تو وہ مردود ہے۔“

اگر ان حضرات کے مطابق ترجمہ کیا جائے تو صحیح مسلم شریف کی اس حدیث مبارکہ کا کیا معنی کیا جائے گا جس میں اسلام میں اچھی اچھی بدعتیں (یعنی نئے کام) ایجاد کرنے کی اجازت خود رسول اللہ صلی اللہ علیہ وسلم نے تعلیم فرمائی اور اس پر اجر کی بشارت بھی سنائی:

مَنْ سَنَّ فِي الْإِسْلَامِ سُنَّةً حَسَنَةً فَعَمِلَ بِهَا بَعْدَهُ كُتِبَ لَهُ مِثْلُ أَجْرِ مَنْ عَمِلَ بِهَا وَلَا يَنْقُصُ مِنْ أَجُورِهِمْ شَيْءٌ

(صحیح مسلم: حدیث: ۲۸۳۰، سنن ابن ماجہ: حدیث: ۲۰۳، مسند احمد: ۱۸۳۸۷، مصنف

عبدالرزاق: حدیث: ۲۱۰۲۵، معجم کبیر طبرانی: حدیث: ۲۳۸۴، سنن دارمی: حدیث: ۵۲۱)

ترجمہ: جس نے اسلام میں کوئی اچھا طریقہ رائج کیا اس کے لیے اس کا اجر ہے اور اس کے بعد اس پر عمل کرنے والوں کا بھی، اور ان کے اجر میں کچھ کمی نہ کی جائے گی۔

پس ثابت ہوا کہ میلاد شریف کو بدعت (سیئہ) کہنا بے بنیاد ہے اور معترض کی علم دین سے

جہالت کی دلیل ہے۔

منکرین میلاد سے سوال:

اگر میلاد منانا بدعت ہے تو رائے و نڈ اجتماع، مرید کے اجتماع، جشن صد سالہ دیوبند، ختم بخاری، مقابلہ حسن قرأت، سیرت النبی صلی اللہ علیہ وسلم کانفرنسز، دفاع پاکستان کانفرنسز، طلبا کانفرنسز، یوم یک جہتی کشمیر، مفتی محمود (والد مولوی فضل الرحمن دیوبندی) کی برسی منانا کیسے جائز ہے؟

اعتراض نمبر ۳: کیا صحابہ کرام نے میلاد منایا؟ دو رتبوت میں یہ دن ۲۳ مرتبہ، سیدنا ابوبکر رضی اللہ عنہ کے دو رتلافت میں ۲ مرتبہ، عمر فاروق رضی اللہ عنہ کے دو رتلافت میں ۱۰ مرتبہ، عثمان غنی رضی اللہ عنہ کے دو رتلافت میں ۱۲ مرتبہ، علی المرتضیٰ رضی اللہ عنہ کے دو رتلافت میں ۵ مرتبہ آیا، کیا انھوں نے میلاد منایا؟

”شرم تم کو مگر نہیں آتی، اے منکر میلاد! تیری چوری پکڑی گئی۔ ہر وقت رت تو قرآن و حدیث کی لگا تا ہے اور جب میلاد کی بات آئی تو خاص صحابہ کرام کے فعل سے دلیل کیوں طلب کی، حالاں کہ تمہارے اپنے لوگوں نے لکھا ہے کہ ”مدعی سے صرف دلیل طلب کی جائے گی نہ کہ دلیل خاص۔“ (انوارات صفدر، جلد ۱، ص ۳۶۳، مطبوعہ اتحاد اہل السنۃ والجماعۃ، پاکستان)

مشہور دیوبندی مناظر امین صفدر اوکاڑوی نے لکھا ہے: ”مدعی سے خاص دلیل کا مطالبہ کرنا کہ یہ خاص قرآن سے دکھاؤ یا خاص ابوبکر رضی اللہ عنہ اور عمر رضی اللہ عنہ کی حدیث دکھاؤ یا خاص فلاں فلاں کتاب سے دکھاؤ؛ یہ محض دھوکا اور فریب ہے، کتاب و سنت نے دلیل خاص کی ہرگز پابندی عائد نہیں کی، ان پڑھ لوگوں سے اس قسم کی شرائط پر دستخط لیے جاتے ہیں جو شرعاً باطل ہوتی ہیں یہ خاص مرزا قادیانی کی سنت ہے۔“ (مجموعہ رسائل، جلد ۱، ص ۱۶۵، مطبوعہ ادارہ غلام احناف، لاہور)

بہر حال ہم اولاً قرآن پاک سے بیان میلاد ثابت کرتے ہیں، اللہ عزوجل نے اپنے پاک کلام میں حضور صلی اللہ علیہ وسلم اور دیگر انبیاء کرام علیہم السلام کا میلاد (یعنی تشریف آوری کا) بیان فرمایا ہے۔ بلکہ یہی نہیں ہر دور میں انبیاء کرام کا یہ معمول رہا کہ وہ اپنی امت کے سامنے حضور کا میلاد بیان کرتے۔ چند آیات پیش خدمت ہیں:

فَبَشِّرْ نَهَا بِاسْحَقِّ وَمِنْ وَّرَاءِ اسْحَقِّ يَعْقُوبُ.

تو ہم نے اسے اسحاق کی خوش خبری دی اور اسحاق کے پیچھے یعقوب کی۔

(پارہ ۱۲، ص ۱۷۱/۱۷۲، ترجمہ کنز الایمان)

أَنَّ اللَّهَ يَبْشُرُكَ بِبِحْيَىٰ.

بے شک اللہ آپ کو مرادہ دیتا ہے یحییٰ کا۔ (پارہ ۳، آل عمران: ۳۹/ ترجمہ کنز الایمان)
 إِنَّ اللَّهَ يُبَشِّرُكَ بِكَلِمَةٍ مِنْهُ اسْمُهُ الْمَسِيحُ عِيسَى ابْنُ مَرْيَمَ.

اللہ تجھے بشارت دیتا ہے اپنے پاس سے ایک کلمہ کی جس کا نام ہے مسیح عیسیٰ مریم کا بیٹا۔
 (پارہ ۳، آل عمران: ۴۵/ ترجمہ کنز الایمان)

میلادِ مصطفیٰ صلی اللہ علیہ وسلم بزبانِ عیسیٰ:

مُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ.

ان رسول کی بشارت سناتا ہوا جو میرے بعد تشریف لائیں گے ان کا نام احمد ہے۔

(پارہ ۲۸، الصف: ۶)

قرآن پاک اور بیانِ میلادِ مصطفیٰ صلی اللہ علیہ وسلم:

وَ إِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَ حِكْمَةٍ ثُمَّ جَاءَكُمْ
 رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَ لَتَنْصُرُنَّهُ؛

اور یاد کرو جب اللہ نے پیغمبروں سے ان کا عہد لیا جو میں تم کو کتاب اور حکمت دوں پھر
 تشریف لائے تمہارے پاس وہ رسول کہ تمہاری کتابوں کی تصدیق فرمائے تو تم ضرور اس پر
 ایمان لانا اور ضرور اس کی مدد کرنا۔ (پارہ ۳، آل عمران: ۸۱/ ترجمہ کنز الایمان)

قَدْ جَاءَكُمْ مِنَ اللَّهِ نُورٌ

بے شک تمہارے پاس اللہ کی طرف سے ایک نور آیا۔ (پارہ ۶، المائدہ: ۱۵)

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَ مُبَشِّرًا وَ نَذِيرًا وَ دَاعِيًا إِلَى اللَّهِ بِإِذْنِهِ وَ

سِرَاجًا مُنِيرًا

اے نبی! میں نے تمہیں بھیجا حاضر ناظر اور خوش خبری
 دیتا اور ڈر سناتا اور اللہ کی طرف اس کے حکم سے بلاتا اور چمکادینے والا آفتاب۔

(پارہ ۲۲، الاحزاب: ۴۶-۴۵/ ترجمہ کنز الایمان)

وَ مَا أَرْسَلْنَاكَ إِلَّا رَحْمَةً لِّلْعَالَمِينَ.

اور ہم نے تمہیں نہ بھیجا مگر رحمت سارے جہان کے لیے۔ (پارہ ۱۷، الانبیاء: ۱۰۷/ ترجمہ کنز الایمان)

وَ مَا أَرْسَلْنَاكَ إِلَّا مُبَشِّرًا وَ نَذِيرًا

اور ہم نے تمہیں نہ بھیجا مگر خوشی اور ڈر سناتا۔ (پارہ ۱۹، الفرقان: ۵۶/ ترجمہ کنز الایمان)

لَقَدْ جَاءَكُمْ رَسُولٌ مِنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ
 بِالْمُؤْمِنِينَ رَءُوفٌ رَحِيمٌ.

بے شک تمہارے پاس تشریف لائے تم میں سے وہ رسول جن پر تمہارا مشقت میں پڑنا گراں
 ہے تمہاری بھلائی کے نہایت چاہنے والے مسلمانوں پر کمال مہربان۔ (پارہ ۱۱، التوبہ: ۲۸/ ترجمہ کنز الایمان)
 قرآن پاک میں اللہ عزوجل نے حضور صلی اللہ علیہ وسلم کے میلادِ تشریف کی قسم ارشاد فرمائی
 ہے: چنانچہ ارشاد ہوتا ہے:

وَ الْوَالِدِ وَ مَا وَ لَدَ

یعنی قسم ہے والد کی اور قسم ہے مولود کی۔ (پارہ ۳۰، البلد: ۳)

اس آیت کی تفسیر میں مفسرین نے لکھا ہے کہ ”وَلَدٌ“ سے مراد ذاتِ مصطفیٰ صلی اللہ علیہ وسلم
 ہے۔ (المظہری، ج ۱ ص ۲۶۲، الکشاف، ج ۴ ص ۲۵۵، غرائب القرآن للنیساپوری، زیر آیت)
 حضور صلی اللہ علیہ وسلم اللہ عزوجل کا فضل، رحمت اور نعمت ہیں اور فضل نعمت اور رحمت
 کے ملنے پر قرآنی حکم ہے کہ خوشیاں منائی جائیں، اور رب کی نعمت کا خوب خوب چرچا کیا جائے۔ اللہ
 عزوجل ارشاد فرماتا ہے:

قُلْ بِفَضْلِ اللَّهِ وَ بِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِمَّا يَجْمَعُونَ.

تم فرماؤ اللہ ہی کے فضل اور اسی کی رحمت اور اسی پر چاہیے کہ خوشی کریں وہ ان کے سب
 دھن دولت سے بہتر ہے۔ (پارہ ۱۱، یونس: ۵۸/ ترجمہ کنز الایمان)

وَ أَمَّا بِنِعْمَةِ رَبِّكَ فَحَدِّثْ.

اور اپنے رب کی نعمت کا خوب چرچا کرو۔ (پارہ ۳۰، الضحیٰ: ۱۱/ ترجمہ کنز الایمان)

منکرینِ میلاد سے سوال:

کیا وہابی دیوبندی حضور صلی اللہ علیہ وسلم کو اللہ عزوجل کی نعمت، فضل اور رحمت تسلیم نہیں
 کرتے؟ اگر کرتے ہیں تو پھر حکم قرآنی کے امتثال حضور صلی اللہ علیہ وسلم کی آمد کا چرچا کیوں
 نہیں کرتے؟

حضور صلی اللہ علیہ وسلم نے خود صحابہ کرام کے مجمع میں اپنا میلاد بیان فرمایا:

إِنِّي عِنْدَ اللَّهِ مَكْتُوبٌ خَاتَمَ النَّبِيِّينَ وَ إِنَّ أَدَمَ لَمُنْجِدِلٌ فِي طِينَتِهِ وَ سَاخِرٌ كُمْ
 بِأَوَّلِ أَمْرِي دَعْوَةَ إِبْرَاهِيمَ وَ بَشَارَةَ عِيسَى وَ رَوْيَا أُمِّي النَّبِيَّ رَأَتْ حِينَ وَضَعْتَنِي وَ قَدْ

خَرَجَ لَهَا نُورٌ أَضَاءَ لَهَا مِنْهُ فُضُورُ الشَّامِ .

بے شک میں اللہ عزوجل کے ہاں اس وقت بھی خاتم النبیین لکھا ہوا تھا جب آدم علیہ السلام ابھی مٹی کے خمیر میں تھے اور میں تمہیں پہلے کی خبر دیتا ہوں میں حضرت ابراہیم علیہ السلام کی دعا ہوں، عیسیٰ علیہ السلام کی بشارت ہوں اور اپنی والدہ کا خواب ہوں جو کہ انہوں نے میری وقتِ ولادت دیکھا بے شک اُن سے ایک نور خارج ہوا جس سے اُن کے لیے شام کے محلات روشن ہو گئے (مسند احمد، حدیث: ۱۶۵۲۵، مستدرک للحاکم: ۴۱۴۰، معجم الکبیر للطبرانی: ۱۵۰۳۲، شعب

الایمان: ۱۳۷۴، صحیح ابن حبان: ۶۱۵۰)

فَقَامَ النَّبِيُّ ﷺ عَلَى الْمِنْبَرِ فَقَالَ مَنْ أَنَا فَقَالُوا أَنْتَ رَسُولُ اللَّهِ عَلَيْكَ السَّلَامُ قَالَ أَنَا مُحَمَّدُ بْنُ عَبْدِ اللَّهِ بْنِ عَبْدِ الْمُطَّلِبِ إِنَّ اللَّهَ خَلَقَ الْخَلْقَ فَجَعَلَنِي فِي خَيْرِهِمْ ثُمَّ جَعَلَهُمْ فِرْقَتَيْنِ فَجَعَلَنِي فِي خَيْرِهِمْ ثُمَّ جَعَلَهُمْ قِبَائِلَ فَجَعَلَنِي فِي خَيْرِهِمْ فَبِيئَلَةً ثُمَّ جَعَلَهُمْ بِيُوتًا فَجَعَلَنِي فِي خَيْرِهِمْ بَيْتًا وَ خَيْرِهِمْ نَفْسًا .

ایک دن رسول اللہ صلی اللہ علیہ وسلم منبر پر جلوہ افروز ہوئے، آپ صلی اللہ علیہ وسلم نے صحابہ کرام سے پوچھا: میں کون ہوں؟

صحابہ کرام نے عرض کیا کہ آپ اللہ تعالیٰ کے رسول ہیں۔

آپ صلی اللہ علیہ وسلم نے فرمایا: میں محمد بن عبد اللہ بن عبدالمطلب ہوں۔ اللہ تعالیٰ نے مخلوق بنائی تو مجھے بہترین مخلوق میں رکھا، پھر اسکے دو گروہ بنائے تو مجھے بہترین گروہ میں رکھا، پھر قبیلے بنائے تو مجھے بہترین قبیلے میں رکھا، پھر ان قبائل کو گھروں میں تقسیم کیا تو مجھے بہترین گھرانے اور خاندان میں رکھا۔ (ترمذی: ۳۴۵۵، ۳۵۴۱، مسند احمد: ۱۶۹۲)

صحابہ کرام اور محفل میلاد مصطفیٰ صلی اللہ علیہ وسلم:

امام بخاری کے استاد امام احمد بن حنبل لکھتے ہیں: سیدنا امیر معاویہ رضی اللہ عنہ فرماتے ہیں: ایک دفع رسول اللہ صلی اللہ علیہ وسلم کا اپنے اصحاب کے ایک حلقہ سے گزر ہوا آپ صلی اللہ علیہ وسلم نے فرمایا:

مَا أَجَلَسْتُكُمْ ؟

تم یہاں کیوں بیٹھے ہو؟

انہوں نے کہا:

جَلَسْنَا نَدْعُوا اللَّهَ وَ نَحْمَدُهُ عَلَى مَا هَدَانَا لِذِينِهِ وَ مَنْ عَلَيْنَا بَكَ .

ہم اللہ عزوجل کا ذکر کرنے اور اس نے ہمیں جو اسلام کی ہدایت عطا فرمائی اس پر اس کی حمد و ثنائیاں کرنے اور اس نے آپ صلی اللہ علیہ وسلم کو بھیج کر ہم پر جو احسان کیا، اس کا ذکر کرنے کے لیے یہ جلسہ منعقد کیا ہے۔

آپ صلی اللہ علیہ وسلم نے فرمایا:

وَاللَّهِ مَا أَجَلَسْتُكُمْ إِلَّا ذَلِكَ؟

بخدا تم صرف اسی وجہ سے بیٹھے ہو؟

صحابہ نے عرض کیا:

وَاللَّهِ مَا أَجَلَسْنَا إِلَّا ذَلِكَ .

بخدا ہم اسی وجہ سے بیٹھے ہیں۔

آپ صلی اللہ علیہ وسلم نے ارشاد فرمایا:

أَمَا إِنِّي لَمْ أَسْتَخْلِفْكُمْ تَهْمَةً لَكُمْ وَ إِنَّمَا أَتَانِي جِبْرِيلُ عَلَيْهِ السَّلَامُ فَأَخْبَرَنِي

أَنَّ اللَّهَ عَزَّ وَجَلَّ يُبَاهِي بِكُمْ الْمَلَائِكَةَ .

میں نے کسی بدگمانی کی وجہ سے تم سے قسم نہیں لی لیکن ابھی میرے پاس جبرائیل علیہ السلام

آئے تھے، انہوں نے مجھے بتایا کہ اللہ تمہاری وجہ سے فرشتوں پر فخر کر رہا ہے۔

(مسند کبیر للطبرانی، جلد ۸، ص ۲۷۸، رقم: ۱۶۰۵۷، کتاب التوحید لابن مندہ، رقم: ۸۱۰،

مسند امام احمد بن حنبل جلد ۴، ص ۹۲، رقم: ۱۶۹۶۰، نسائی، جلد ۲، ص ۳۱۰، رقم: ۵۴۲۸)

قارئین کرام! میلاد النبی صلی اللہ علیہ وسلم پر صحابہ کرام کی خوشیاں ملاحظہ کیں؛ خود حضور

اکرم نور مجسم صلی اللہ علیہ وسلم نے ہر سال نہیں بلکہ ہر پیر کے دن روزہ رکھ کر اپنے میلاد کی خوشی منائی

صحابہ کرام نے پیر کے دن روزہ رکھنے کی وجہ پوچھی تو آپ صلی اللہ علیہ وسلم نے فرمایا: ”اسی دن میں

پیدا ہوا اور اسی روز مجھ پر قرآن نازل کیا گیا۔“ (صحیح مسلم، رقم: ۱۹۷۷، ابوداؤد، رقم: ۲۰۷۱، مسند احمد بن

حنبل، رقم الحدیث: ۲۲۹۹۷، ۲۲۹۵۲، ۲۲۹۱۷، ۲۲۹۰۸، ۲۲۹۰۴)

یہ تو چند ایک حوالہ جات قرآن و حدیث سے پیش کر دیے، ورنہ محفل میلاد کے جواز پر یہی

دلیل کافی ہے کہ شریعت اسلامیہ میں اس سے منع نہیں کیا گیا اور یہ عام قاعدہ ہے کہ جو چیز منع نہ ہو وہ

جائز ہوتی ہے۔ اسی قاعدے کو وہابی مولوی ثناء اللہ نے مسجدوں میں محراب کے جواز پر بطور دلیل پیش

کیا ہے۔ (فتاویٰ ثنائیہ، جلد ۱، ص ۶۷۶، مطبوعہ ادارہ ترجمان السنۃ، لاہور)

ہم نے قرآن و حدیث و تعامل صحابہ سے میلاد کے دلائل پیش کیے، اب ذرا خبر منکرین میلاد کے گھر کی بھی لینی ضروری ہے۔ قارئین کرام! غور فرمائیں کہ یہ لوگ ہم سے صحابہ کے عمل سے دلیل کا تقاضا کرتے ہیں اور خود لکھتے ہیں کہ: صحابہ کا قول حجت (دلیل) نہیں۔ چند حوالے پیش خدمت ہیں:

وہابی مولوی محمد جونا گڑھی نے اپنی کتاب ”طریق محمدی“ میں لکھا: ”بہت سے صاف صاف موٹے موٹے مسائل ایسے ہیں کہ حضرت فاروق اعظم رضی اللہ عنہ نے ان میں غلطی کی۔“ (طریق محمدی، ص ۷۸، مطبوعہ مکتبہ محمدیہ چیچہ وطنی)

وہابیوں کے شیخ الاسلام ثناء اللہ امرتسری طلاق ثلاثہ کے بارے حضرت عمر رضی اللہ عنہ کے فیصلہ کو رد کرتے ہوئے لکھتا ہے: ”ہم اسے کیوں مانیں ہم ”فاروقی“ تو نہیں، ہم محمدی ہیں ہم نے ان کا کلمہ تو نہیں پڑھا۔“ (فتاویٰ ثنائیہ، جلد ۲، ص ۲۵۲، مطبوعہ ادارہ ترجمان السنۃ، لاہور)

وہابیوں کے نزدیک فعل صحابہ حجت نہیں

وہابیوں کے شیخ الکل مولوی نذیر حسین دہلوی نے لکھا ہے: ”فہم صحابہ حجت شرعی نہیں ہے۔“

(فتاویٰ نذیریہ، جلد ۱، ص ۶۲۲، مطبوعہ اہل حدیث اکیڈمی، کشمیری بازار لاہور)

مزید لکھتا ہے: ”اس سے حجت نہیں لی جاسکتی کیوں کہ صحابی کا قول ہے۔“

(فتاویٰ نذیریہ، جلد ۱، ص ۳۴۰)

مولوی رئیس ندوی غیر مقلد وہابی لکھتا ہے: ”ایک سے زیادہ واضح مثالیں ایسی موجود ہیں جن میں حضرت عمر یا کسی بھی خلیفہ راشد نے نصوص کتاب و سنت کے خلاف اپنے اختیار کردہ موقف کو بطور قانون جاری کر دیا تھا۔“ (تنویر آفاق، ص ۱۰۸، مطبوعہ صہیب اکیڈمی، کوٹلی ضلع شیخوپورہ)

وہابی عقیدہ: نبی کی رائے بھی حجت نہیں:

وہابی مولوی محمد جونا گڑھی نے اپنی کتاب ”طریق محمدی“ میں لکھتا ہے: ”جس دین میں نبی کی رائے حجت نہ ہو، اس دین والے آج ایک امتی کی رائے کو دلیل سمجھنے لگے۔“

(طریق محمدی، ص ۵۹، مطبوعہ مکتبہ محمدیہ، چیچہ وطنی)

سوچنے کی بات:

جب وہابیہ کے نزدیک نبی و صحابہ کی بات دلیل نہیں تو پھر محفل میلاد کے جائز ہونے کے

لیے صحابہ کرام کے فعل سے دلیل کا تقاضا کیسا؟
منکر میلاد سے سوال:

اب ہم منکر میلاد کا سوال اُسی پر لوٹاتے ہیں، قرآن و حدیث میں دکھاؤ کہ اللہ عزوجل نے حضور صلی اللہ علیہ وسلم کی ولادت شریفہ کی تحفل کرنے سے منع کیا ہو، رسول اللہ صلی اللہ علیہ وسلم نے اپنی ۲۳ سالہ حیات ظاہری میں اس عمل سے منع کیا ہو، سیدنا ابو بکر رضی اللہ عنہ کے دور خلافت میں ۲ مرتبہ، عمر فاروق رضی اللہ عنہ کے دور میں ۱۰ مرتبہ، عثمان غنی رضی اللہ عنہ کے دور میں ۱۲ مرتبہ، علی المرتضیٰ رضی اللہ عنہ کے دور میں ۵ مرتبہ آیا، کیا انھوں نے میلاد سے روکا؟ اگر نہیں تو پھر وہابیہ کا آج میلاد سے روکنا، پمفلٹس چھاپنا، اشتہارات آویزاں کرنا، کتب تحریر کرنا کہاں سے ثابت ہے؟ لاؤ کوئی ایک دلیل ہی لاؤ۔ فان لم تفعلوا و لن تفعلوا فاتقوا النار التي و قودها الناس و الحجارة اعتراض نمبر ۴: اسلام میں صرف دو عیدیں ہیں یہ دن ”عید“ کیسے ہے؟ اور اگر عید ہے تو اس میں کتنے رکعت نماز ادا کرنی چاہیے اس کی تکبیرات کتنی ہیں؟

یہ کہنا کہ اسلام میں صرف دو عیدیں ہیں سراسر جہالت ہے، حالاں کہ احادیث کریمہ سے ثابت ہے کہ جمعہ، ایام تشریق، یوم عرفہ بھی عید کا دن ہے۔ احادیث ملاحظہ فرمائیں:
حضرت ابو ہریرہ رضی اللہ عنہ فرماتے ہیں کہ میں نے رسول اللہ صلی اللہ علیہ وسلم کو یہ فرماتے ہوئے سنا:

يَوْمُ الْجُمُعَةِ عِيدٌ.

یعنی جمعہ کا دن عید ہے (مشترک للحاکم، جلد ۱، ص ۶۰۳)

جمعہ ایسی عید ہے کہ عید الفطر اور عید الاضحیٰ سے بھی افضل ہے۔ چنانچہ حدیث میں ہے:

إِنَّ يَوْمَ الْجُمُعَةِ سَيِّدُ الْأَيَّامِ وَأَعْظَمُهَا عِنْدَ اللَّهِ وَهُوَ أَعْظَمُ عِنْدَ اللَّهِ مِنْ يَوْمِ الْأَضْحَى وَ يَوْمِ الْفِطْرِ.

یعنی جمعہ کا دن تمام دنوں کا سردار ہے اور اللہ کے ہاں تمام سے عظیم ہے اور یہ اللہ کے ہاں یوم الاضحیٰ اور یوم الفطر دونوں سے افضل ہے۔

(مشکوٰۃ المصابیح، باب الجمعة، سنن ابن ماجہ، رقم الحدیث: ۱۰۸۴، مسند ابن ابی شیبہ، رقم

الحدیث: ۸۱۴، معجم الکبیر للطبرانی: ۴۵۱۱، ۴۵۱۲)

حضرت عقبیٰ بن عامر رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا:

يَوْمٌ عَرَفَةٌ وَ يَوْمٌ النَّحْرِ وَ أَيَّامُ التَّشْرِيقِ عِيدُنَا أَهْلَ الْإِسْلَامِ وَ هِيَ أَيَّامُ أَكْلِ وَ شُرْبِ .

یعنی عرفہ کا دن، قربانی کا دن اور تشریق کے دن ہمارے عید کے دن ہیں اور یہ کھانے پینے کے دن ہیں۔ (المستدرک للحاکم، جلد ۱، ص ۶۰۰)

اس کے علاوہ قرآن پاک میں حضرت عیسیٰ علیہ السلام کی دعا منقول ہے:

رَبَّنَا أَنْزِلْ عَلَيْنَا مَائِدَةً مِنَ السَّمَاءِ تَكُونُ لَنَا عِيدًا لِأَوَّلِنَا وَ آخِرِنَا وَ آيَةً مِنْكَ وَ آرْزُقْنَا وَ أَنْتَ خَيْرُ الرَّازِقِينَ .

اے اللہ اے رب ہمارے ہم پر آسمان سے ایک خوان اتار کہ وہ ہمارے لیے عید ہو ہمارے اگلے پچھلوں کی اور تیری طرف سے نشانی اور ہمیں رزق دے اور تو سب سے بہتر روزی دینے والا ہے۔ (پارہ ۷، ماخذہ: ۱۱۴/ ترجمہ کنز الایمان) غور طلب بات:

حضرت عیسیٰ علیہ السلام تو دسترخوان نازل ہونے کے دن کو ”عیذ“ قرار دیں تو جس دن فخر موجودات، باعث تخلیق کائنات صلی اللہ علیہ وسلم دنیا میں جلوہ گر ہوں وہ دن کیوں کر نہ عید قرار پائے؟ رہا سوال نماز مع اضافی تکبیرات کا، تو یہ اللہ عزوجل کا اس امت پر فضل در فضل ہے کہ اس نے اپنے پیارے حبیب صلی اللہ علیہ وسلم کے صدقے میں اس دن کوئی اضافی عبادت فرض نہ کی۔ جہاں تک منکرین کے اعتراض کی بات ہے تو ہم پوچھتے ہیں کہ یہ قاعدہ قرآن و سنت میں کہاں منقول ہوا کہ جو دن عید کا ہوگا اس میں لازماً اضافی عبادت بھی امت پر واجب ہوگی؛ حالانکہ ایام تشریق، یوم عرفہ، جمعہ بھی عید کے دن قرار پائے تو اس دن کون سی اضافی عبادت لازم ہوئی؟ منکر میلاد سے سوال:

مذکورہ بالا احادیث کی رُو سے تو اہل اسلام کی پچاس (۵۰) سے زائد عیدیں ثابت ہوتی ہیں آپ نے دو (۲) عیدوں کی قید کہاں سے لگائی؟

اعتراض نمبر ۵: حضور صلی اللہ علیہ وسلم کا یوم ولادت ۱۲ ربیع الاول کو نہیں

بلکہ ۹ ربیع الاول ہے۔

حضور صلی اللہ علیہ وسلم کی ولادت شریفہ کی تاریخ کے متعلق مؤرخین کی آرا مختلف ہیں؛ مگر جس تاریخ پر کثیر ائمہ محدثین و علمائے سیر نے اتفاق کیا وہ بارہ ربیع الاول ہی ہے، خود منکرین میلاد

کے سرکردہ حضرات کی کتب سے حضور صلی اللہ علیہ وسلم کی ولادت شریفہ کی تاریخ ۱۲ ربیع الاول ثابت ہے۔ حوالہ جات پیش خدمت ہیں:

سند صحیح کے ساتھ ابن کثیر نے البدایہ والنہایہ، جلد ۱، ص ۲۷۷ میں لکھی ہے، امام ذہبی نے تلخیص المستدرک جلد ۲، ص ۶۰۳، السیرۃ النبویہ لابن ہشام جلد ۱، ص ۱۶، شعب الایمان جلد ۲، ص ۴۵۸، دلائل النبوة جلد ۱، ص ۷۴، عیون الاثر، جلد ۱، ص ۳۹، تاریخ ابن خلدون جلد ۲، ص ۴، مواہب اللدنیہ جلد ۱، ص ۱۴۲۔ وغیرہ کتب تاریخ و سیرت میں مذکور ہے۔

منکرین میلاد میں سے مولوی اشرف علی تھانوی دیوبندی نے۔ ارشاد العباد فی عید المیلاد، ص ۵، ابوالحسن علی اکیسنی ندوی دیوبندی نے۔ السیرۃ النبویہ، ص ۹۹، مفتی شفیع کراچی دیوبندی والد مفتی تقی عثمانی دیوبندی نے۔ سیرت خاتم الانبیاء، ص ۱۰، سلیمان ندوی نے۔ رحمت عالم، ص ۸، اسلم قاسمی دیوبندی ولد قاری طیب مہتمم دارالعلوم دیوبند نے۔ سیرت پاک صفحہ ۲۲، ولی رازی دیوبندی نے۔ ہادی عالم ص ۴۳، مولوی مودودی نے۔ سیرت سرور عالم، ص ۹۳، نواب صدیق حسن خان بھوپالی وہابی نے۔ الشمامۃ العنبریہ، ص ۱۷ اور مولوی عبدالستار وہابی نے۔ اکرام محمدی، ص ۲۷، پر تاریخ ولادت ۱۲ ربیع الاول ہی لکھی ہے۔ منکر میلاد سے سوال:

اگر آپ کی بات مان بھی لیں کہ میلاد شریف کی تاریخ ۹ ربیع الاول ہے تو کیا آپ حضرات ۹ ربیع الاول کو عید میلاد منانا کریں گے؟

اعتراض نمبر ۶: یہ ماننا کہ ولادت ۱۲ ربیع الاول کو ہوئی تو وصال بھی تو ۱۲ ربیع الاول کو ہوا، اس دن صحابہ کرام رورہے تھے؛ لہذا اس دن خوشی منانا کیسے درست ہو سکتا ہے؟ ہم اس ضمن میں منکرین میلاد ہی کے حوالہ جات پیش کرتے ہیں:

مولوی اشرف علی تھانوی نے ”نشر الطیب“ کے حاشیہ میں لکھا ہے کہ وصال پیر کو ہوا اس روز بارہ (۱۲) کسی طرح نہیں آتی۔ (نشر الطیب، ص ۳۴۹)

حافظ سعید کی جماعۃ الدعوة (شدت پسند اہل حدیث تنظیم) نے وصال نبوی کی تاریخ کیم ربیع الاول ۱۱ ہجری لکھی ہے۔ (مجلہ الدعوة، مارچ ۲۰۰۷ء، ص ۱۴)

مفتی تقی عثمانی اور مفتی رفیع عثمانی کے والد مفتی شفیع دیوبندی نے لکھا ہے کہ: وفات کسی طرح بھی ۱۲ ربیع الاول کو نہیں بنتی۔ (سیرت الانبیاء، جلد ۱، ص ۱۱۹)

قدیم مؤرخ موسیٰ بن عقبہ جو ثقہ ترین مؤرخ تھے، اس نے بھی یکم ربیع الاول لکھی ہے۔ علامہ سہیلی نے بھی اس کو صحیح قرار دیا، علامہ شبلی نعمانی اور سید سلیمان ندوی نے 'سیرت النبی' صلی اللہ علیہ وسلم میں تفصیلی بحث کر کے یکم ربیع الاول کو ہی یوم وفات قرار دیا ہے۔

(سیرت النبی، جلد ۲، ص ۱۰۴، قصص النبیین مترجم، جلد ۵، ص ۳۵۱، مکتبۃ العلم، لاہور)
اگر فرض کر لیں کہ وصال ۱۲ ربیع الاول کو ہی مان لیا جائے تو یاد رکھیں سوگ صرف تین (۳) دن ہے، سوائے بیوہ کے لیے، (بخاری، رقم: ۱۲۸۱، مسلم: ۲۷۳۰، ابوداؤد: ۱۹۵۴، ترمذی: ۱۱۱۶، نسائی: ۳۴۴۳، ابن ماجہ: ۲۰۷۲) یہ بھی یاد رکھیں کہ آپ صلی اللہ علیہ وسلم ایک لمحہ کے لیے موت کا ذائقہ اپنی شان کے لائق چکھنے کے بعد - زندہ - ہیں جیسا کہ صحیح احادیث مبارکہ میں ہے: اور آپ صلی اللہ علیہ وسلم کی زندگی دنیا کی سی ہے جیسا کہ 'المفہد' (ص ۳۸، مطبوعہ ادارہ اسلامیات، انارکلی، لاہور) میں بھی ہے۔

اگر ۱۲ ربیع الاول کو ہی یوم ولادت اور یوم وصال تسلیم بھی کر لیا جائے تو پیدائش کی خوشی منائی جائے گی اور وصال کا غم نہیں، کیوں کہ حضور اکرم صلی اللہ علیہ وسلم کے ارشاد کے مطابق جمعہ کو سیدنا آدم علیہ الصلوٰۃ والسلام کی تخلیق ہوئی اور اپنی عمر مبارک گزار کر جمعہ کو ہی ان کا وصال ہوا۔ (ابوداؤد: ۱۰۴۷، نسائی: ۱۳۷۵، ابن ماجہ: ۱۳۸۴، مسند احمد: ۱۶۲۶۲) اور جمعہ کو اللہ نے مسلمانوں کے لیے عید بنایا ہے۔ (ابن ماجہ: ۱۰۹۸، موطا امام مالک: ۱۳۱)

دیوبندی مولوی اشرف علی تھانوی نے لکھا ہے:
”یہ وفات بھی امت کے لیے مظہر رحمت الہیہ ہوئی اور جب آپ سبب رحمت ہیں تو خود کس درجہ مور و رحمت ہوں گے تو یہ وفات خود آپ کے لیے بھی نعمت عظمیٰ ہوئی۔“

(نشر الطیب، ص ۱۹۶، مطبوعہ مکتبۃ لدھیانوی، کراچی)

دیوبندی عالم شیخ عبدالرحمن اشرفی مہتمم جامعہ اشرفیہ کافتویٰ بھی ملاحظہ فرمائیں:
”حضور صلی اللہ علیہ وسلم وصال فرمانے کے بعد بھی زندہ ہیں، بلکہ پہلی حیات سے انتقال فرمانے کی حیات زیادہ قوی ہے اس لیے غمی کا سوال پیدا نہیں ہوتا، یہ بھی اہل سنت و جماعت کا عقیدہ ہے۔“ (روزنامہ جنگ، ۲۷ فروری ۱۹۸۷ء، جمعہ میگزین: ۲۲)

سوگ کے بارے دیوبندیوں و صاہیوں کے مسئلہ امام اسماعیل دہلوی کا قول:

وہابی حضرات ذرا اپنے امام کا قول بھی ملاحظہ فرمائیں، چنانچہ اسماعیل دہلوی نے لکھا ہے:

”عورت کو اپنے خاوند کے مرجانے پر چار ماہ دس دن تک سوگ کرنا فرض ہے، اگر نہ کرے تو گناہ گار ہوگی اس کے سوا تمام سوگ حرام ہیں خواہ وہ کسی پیغمبر پر ہو یا صدیق پر یا شہید پر موت یا قتل یا شہادت کے دنوں میں ہو یا اور دنوں میں اس حکم میں کسی کی تخصیص نہیں۔“

(صراط مستقیم، ص ۱۲۰، مطبوعہ اسلامی اکادمی، اردو بازار، لاہور)

منکرین میلاد سے سوال:

دیوبندی وہابی حضرات کو کل قیامت کے دن اللہ سے یہ سوال ضرور کرنا چاہیے کہ جمعہ کو ہی تخلیق آدم اور وصال کے باوجود عید کیوں بنایا گیا۔ اور خوشی کا دن بنا کر سوگ اور افسوس سے منع کیوں کر دیا گیا؟ اگر مان لیا جائے کہ ۱۲ ربیع الاول کو وصال ہے تو آپ حضرات کوئی غم کی مجلس کا ہی انتظام کر لیا کریں!

اعتراض نمبر ۷: اس دن چراغاں کرنا درست نہیں

امر خیر میں خرچ کرنا ہرگز اسراف نہیں۔ عربی کا مقولہ ہے:

لَا اسْرَافَ فِي الْخَيْرِ لَا خَيْرَ فِي الْاسْرَافِ

یعنی نیکی کے کام میں خرچ کرنا اسراف نہیں اور اسراف میں کوئی خیر نہیں۔

غلامان مصطفیٰ اپنی حسب توفیق چراغاں کرتے ہیں؛ ورنہ حضور صلی اللہ علیہ وسلم کی شان تو ایسی ارفع و اعلیٰ ہے کہ ان کی ولادت کے موقع پر خود رب قدیر نے چراغاں فرمایا اور ایسا چراغاں کہ حضرت آمنہ رضی اللہ عنہا فرماتی ہیں کہ میں نے اس روشنی میں شام کے محلات دیکھ لیے۔ حوالہ جات پیش خدمت ہیں:

مسند احمد، حدیث: ۱۶۵۲۵، مستدرک للحاکم: ۴۱۴۰، معجم الکبیر للطبرانی: ۱۵۰۳۲، دلائل النبوة للبیہقی: جلد ۱، ص ۲۰، شعب الایمان: ۱۳۷۴، صحیح ابن حبان: ۶۱۵۰

حضرت عثمان بن ابی العاص رضی اللہ عنہ کی والدہ ماجدہ حضرت فاطمہ رضی اللہ تعالیٰ عنہا فرماتی ہیں:

لَمَّا حَضَرَتْ وِلَادَةُ رَسُولِ اللَّهِ رَأَيْتُ الْبَيْتَ حِينَ وَقَعَ قَدِ امْتَلَأَتْ نُورًا وَ رَأَيْتُ النُّجُومَ تَدْنُو حَتَّى ظَنَنْتُ أَنَّهَا سَتَقَعُ عَلَيَّ.

آپ صلی اللہ علیہ وسلم کی ولادت کے موقع پر میں نے دیکھا کہ آپ صلی اللہ علیہ وسلم کا گھر نور سے معمور ہو گیا اور میں نے ستاروں کو دیکھا کہ زمین سے اتنے نزدیک آگئے ہیں کہ مجھے گمان

ہونے لگا کہ مجھ پر گرجائیں گے۔

(دلائل النبوة لابی نعیم، ج ۱، ص ۴۰، دلائل النبوة للبیہقی، ج ۱، ص ۱۱۱، الخصائص الکبریٰ، ج ۱، ص ۴۵، مجمع الزوائد، ج ۸، ص ۲۲۰، بشر الطیب: ۴۴) تاہم چراغاں کرنے کے لیے چوری کی بجلی استعمال کرنا حرام ہے۔ منکر میلاد سے سوال:

کیا چراغاں کرنا مطلقاً یعنی بالکل حرام ہے یا صرف میلادِ مصطفیٰ صلی اللہ علیہ وسلم کے لیے چراغاں کرنا حرام ہے اور اپنے خاندان کی تقریبات یعنی شادی وغیرہ کے موقع پر کرنا جائز ہے؟ اگر اس موقع پر جائز ہے اور یہاں ناجائز تو کوئی ایک حدیث خواہ ضعیف ہی ہو پیش فرمادیں۔

اعتراض نمبر ۸: جھنڈا لگانا کہاں سے ثابت ہے؟

ولادتِ مصطفیٰ صلی اللہ علیہ وسلم پر جھنڈا لگانا سنت جبریل امین ہے۔

(الخصائص الکبریٰ للسیوطی، جلد ۱، ص ۸۲)

شاہ فیصل کی لاہور آمد پر وہابی تنظیم اہل حدیث نے شہر بھر کو جھنڈیوں سے سجانے کی اپیل کی۔ (ہفت روزہ تنظیم اہل حدیث، ۳۰/۳۰/۱۳۸۵ھ) منکر میلاد سے سوال:

کیا صرف میلاد کا جھنڈا لگانا ناجائز ہے اور اپنے ملک اور تنظیم کا جھنڈا لگانا ناجائز ہے؟ سپاہ صحابہ (شدت پسند وہابی تنظیم) اور جماعت الدعوة، جماعت اسلامی، اسلامی جمعیت طلبہ کا جھنڈا کہاں سے ثابت ہے؟

اعتراض نمبر ۹: جلوس میلاد بے اصل ہے؟

یہ بھی آپ حضرات کا فریب ہے، ہجرت مدینہ کے موقع پر جب حضور صلی اللہ علیہ وسلم 'موضع غمیم' پہنچے تو بریدہ سلمیٰ اپنے ستر (۷۰) ساتھیوں کے ساتھ دامنِ اسلام سے وابستہ ہوئے اور عرض کیا کہ حضور! مدینہ شریف میں آپ کا داخلہ جھنڈے کے ساتھ ہونا چاہیے اور اپنے عامہ کو نیزے پر ڈال کر جھنڈا بنایا اور حضور صلی اللہ علیہ وسلم کے آگے آگے روانہ ہوئے۔ (وفاء الوفا، جلد ۱، ص ۲۳۳)

دیوبندی حضرات نے بھکر میں سیدنا صدیق اکبر رضی اللہ عنہ کے یومِ ولادت پر جلوس نکالا۔ (روزنامہ جنگ لاہور، مورخہ ۶ نومبر ۱۹۹۶ء، ص ۲، کالم: ۵)

دیوبندی امیر شریعت سید عطاء اللہ بخاری نے عید میلاد النبی صلی اللہ علیہ وسلم پر جلوس

نکالا۔ (روزنامہ آزاد لاہور، ۲۶ ستمبر ۱۹۵۷ء)

ہفت روزہ رسالہ "لولاک" کے ایڈیٹر مولوی تاج محمود ۹ جنوری ۱۹۸۲ء کے شمارہ میں لکھتے ہیں: "ربوہ میں بھی عید میلاد النبی صلی اللہ علیہ وسلم کے سلسلہ میں جلوس نکالا گیا جس کی قیادت مولوی اللہ وسایا دیوبندی، مولوی اللہ بخش دیوبندی، مولوی احمد چاریاری امام مسجد محمدیہ اور قاری شبیر احمد نے کی۔

جماعت اسلامی کے بانی مودودی نے غلاف کعبہ کا جلوس نکالا۔"

(ترجمان القرآن، اپریل ۱۹۶۳ء)

شاہ فیصل کی لاہور آمد پر جلوس میلاد کے منکرین نے شاہ فیصل کے اعزاز کے لیے بھر پور جلوس کی ترغیب دلائی اور تمام سرکاری اور پرائیویٹ ادارے بند رکھنے کی اپیل کی۔ حوالہ جات پیش خدمت ہیں:

ہفت روزہ تنظیم اہل حدیث ۳۰/۳۰/۱۳۸۵ھ، الاعتصام، لاہور ۲۳ ذی الحجہ ۱۳۸۵ھ، ترجمان الاسلام، ۳۰/۳۰/۱۳۸۵ھ، نوائے وقت، ۲۷ ذی الحجہ ۱۳۸۵ھ، مشرق، لاہور ۳۰/۳۰/۱۳۸۵ھ

ہندو پنڈت جواہر لال نہرو ۲۵/۲۵ ستمبر ۱۹۵۶ء کو سعودی عرب کے دورہ پر گیا تو شاہ سعود، سعودی وزرا، فوجی افسران اور عوام نے بھر پور استقبال کیا اور "مرحبانہم ورسول السلام" اور "جے ہند" کے نعروں سے استقبال کیا اور جلوس کی شکل میں نہرو کو شاہ سعود کے محل میں لے جایا گیا۔

(روزنامہ جنگ، کراچی ۲۸/۲۸ دسمبر ۱۹۵۶ء)

ہندو صدر ڈاکٹر راجندر پرشاد ۱۳ جولائی ۱۹۵۷ء کو دارالعلوم دیوبند کے دورہ پر گئے تو دیوبندی مولوی حسین احمد مدنی اور قاری طیب مہتمم دارالعلوم نے استقبال کیا، ہار پہنائے، جلوس کی شکل میں دارالعلوم لے کر گئے اور تمام راستے کو خوش نمادروازوں اور رنگ برنگی جھنڈیوں سے سجا رکھا تھا اور دارالعلوم پہنچنے پر "اللہ اکبر دارالعلوم زندہ باد" کے نعروں سے استقبال کیا۔

(ملخصاً ماہ نامہ دارالعلوم دیوبند، ستمبر ۱۹۵۷ء)

وہابیوں نے اپنے شیخ القرآن مولوی غلام علی خان کی آزاد کشمیر آمد پر جلوس نکالا، گولہ بازی کی، گیٹ، بازاروں اور مقام تقریر کو سجایا۔ (ماہ نامہ تعلیم القرآن راولپنڈی، اگست ۱۹۶۳ء)

منکرین میلاد کے جلوس نکالنے کے واقعات بہت زیادہ ہیں، اب ہم صرف چند حوالہ جات

پیش کر رہے ہیں:

روزنامہ تعمیر، راول پنڈی ۲ جون ۱۹۵۷ء، تنظیم اہل حدیث ۲۶ اپریل ۱۹۶۸ء،
الافاضات اشرف علی تھانوی، حصہ ۶ ص: ۱۶۶، ہفت روزہ خدام الدین لاہور، ۲۲ ستمبر ۱۹۶۱ء، زمین دار،
۲۷ مئی ۱۹۵۱ء

منکرِ میلاد سے سوال:

کیا صرف نبی اکرم صلی اللہ علیہ وسلم کی ولادت کے موقع پر جلوس نکالنا جائز ہے؟ اور ۵ فروری کو یومِ بچپتی کشمیر پر کشمیر یلی، یکم محرم الحرام کو ”مدح صحابہ یلی“، مہنگائی اور لوڈ شیڈنگ کے خلاف احتجاجی ریلی نکالنا جائز ہے؟ جماعت اسلامی آئے روز احتجاجی ریلیاں اور دھرنوں کی کال دیتی ہے یہ کہاں سے ثابت ہیں؟

اعتراض نمبر ۱۰: عید میلاد النبی صلی اللہ علیہ وسلم کی ابتدا ایک فضول خرچ، عیاش طبع بادشاہ ملک مظفر ابوسعید (شاہِ اربل) کی ایجاد ہے؟

اول تو عرض ہے کہ میلاد کی ابتداء نبی صلی اللہ علیہ وسلم نے خود فرمائی اور پھر ہر دور کے انبیاء کرام علیہم السلام اس کا درس دیتے رہے، خود حضور صلی اللہ علیہ وسلم نے اپنا میلاد بیان فرمایا جیسا کہ دلائل کے ساتھ اوپر وضاحت کی جا چکی، ہاں یہ کہا جاسکتا ہے کہ شاہِ اربل حکومتی سطح پر میلاد منانے کا اہتمام کرتا، لیکن اس کا یہ مطلب ہرگز نہیں کہ سب سے اول شاہِ اربل نے حکومتی سطح پر عید میلاد منانے کو رواج دیا بلکہ امام عزالدین ابن اثیر شیبانی نے لکھا ہے کہ: سن ۴۸۴ھ میں جلال الدولہ سلطان ملک شاہ سلجوقی جنگی مہمات سے فارغ ہو کر دوسری مرتبہ بغداد آیا تو اس نے خوب دھوم دھام سے میلاد منایا۔ (الکامل فی التاريخ، جلد ۸، ص ۳۴۹) اس کو امام ذہبی نے بھی تحریر کیا ہے۔

(تاریخ اسلام، حوادث: ص ۴۸۴)

مولوی حسن ثقی اندوی نے بھی اس کی تائید کی ہے۔ (سیارہ ڈائجسٹ، رسول نمبر: جلد ۲، ص ۴۱۱) شاہِ اربل کے کردار کے متعلق ہمیں تمہارے مولویوں کی بجائے اپنے جلیل القدر عظیم الرفعت ائمہ و محدثین حضرات کی رائے عزیز ہے۔ حافظ ابن کثیر، امام جلال الدین سیوطی، شیخ ابن خلدان، امام ذہبی، امام قزوینی، شیخ مبارک حیفانی، امام ابوشامہ، شیخ محمد قادی اور سبط ابن جوزی نے شاہِ اربل کو نہایت سختی، عادل، کفایت شعار، بہادر، جرأت مند، دانا حکم تحریر کیا ہے۔ حوالہ جات ملاحظہ ہوں: الحاوی للفتاویٰ، جلد ۱، ص ۱۹۰، ۱۸۹، حسن المقصد للسیوطی، وفیات الاعیان، جلد ۳،

ص ۵۳۹، العبر فی خبر من غمیر، جلد ۲، ص ۲۲۴، سیر الاعلام النبلاء، جلد ۱۶، ص ۲۷۵، آثار البلاد و اخبار العباد، ص ۲۹۰، شذرات الذهب، جلد ۵، ص ۱۴۰ منکرِ میلاد سے سوال:

مشہور ہے کہ قرآن پاک پر اعراب ایک نہایت ہی فاسق و فاجر حاکم حجاج بن یوسف نے لگوائے تھے، تو کیا وہابی، دیوبندی حضرات اس کے لگائے گئے اعراب والے قرآن پڑھنے کو بھی جائز سمجھتے ہیں یا نہیں؟ مزید یہ کہ حضرت عبداللہ بن زبیر رضی اللہ عنہ نے ۶۴ھ میں رسول اللہ صلی اللہ علیہ وسلم کی خواہش کے مطابق کعبۃ اللہ میں دو دروازے شرقاً غرباً لگوا دیے، حجاج نے اس کو بھی ختم کر کے دوبارہ قریش مکہ کی بنیادوں پر تعمیر کروادی اور آج تک کعبۃ اللہ کی عمارت ان ہی بنیادوں پر ہے، کیا وہابیہ دیوبندیہ حضرات کے نزدیک اس فاسق فاجر کی قائم کردہ عمارت کا طواف کرنے سے حج بھی ہوتا ہے یا نہیں؟

اعتراض نمبر ۱۱: شاہِ اربل نے ایک کذاب دنیا پرست مولوی عمر بن حسن دحیہ کلبی کو ایک ہزار درہم کا لالچ دے کر یہ بدعت ایجاد کروائی؟

لعنة الله على الكاذبين. مولانا عمر بن حسن دحیہ کلبی المعروف شیخ دحیہ پر یہ سراسر بہتان ہے، ہم اس بابت بھی تمہارے دو ٹوکے کے بازاری مولویوں کی نہیں بلکہ اپنے جلیل القدر ائمہ و محدثین کی رائے عزیز ہے۔ چنانچہ حافظ ابن کثیر کہتے ہیں کہ: میں نے شیخ دحیہ کلبی رحمۃ اللہ علیہ کی میلاد پر لکھی گئی کتاب ”التویر فی مولد السراج المنیر“ کا مطالعہ کیا اور اس سے نہایت ہی قیمتی اور خوب صورت باتیں نوٹ کر لیں۔ (البدایہ، جلد ۱۳، ص ۱۵۵) حافظ ابن کثیر نے آپ کو نہایت ہی صالح اور زاہد لکھا ہے، شیخ جمال عزون نے آپ کو عالم اور حافظ حدیث لکھا ہے۔ (مقدمۃ الایات، ص ۱۰۱) شیخ ابن نجار، شیخ منصور بن سلیم سکندانی، امام ابن سید الناس، امام ذہبی، امام ابن ملقن نے آپ کی تصانیف کو نہایت سراہا ہے۔

(حاشیہ المختصر المحتاج، جلد ۳، ص ۹۹، الذیل علی تاملۃ الاکمال، ص ۳۴۹، میزان الاعتدال، جلد ۳، ص ۱۸۸، البدایہ المنیر، جلد ۱، ص ۲۹۱)

اعتراض نمبر ۱۲: جو میلاد نہیں مناتا اس کو گستاخ کہا جاتا ہے

العیاذ باللہ تعالیٰ. یہ بھی آپ لوگوں کا بہتان ہے، میلاد کے متعلق اہل سنت کا نظریہ واضح ہے کہ یہ امر جائز اور باعثِ اجر و ثواب ہے۔ اہل سنت اس کے لیے کسی خاص طریقہ کو لازم

(فرض/ واجب) نہیں جانتے، حضور صلی اللہ علیہ وسلم کی ولادت کی خوشی منانے کے لیے کوئی بھی صاحبِ شان کام، جس سے شریعت میں کوئی حرج واقع نہ ہو۔ اختیار کیا جاسکتا ہے۔

اصل مسئلہ ”میلا دنہ کرنا“ نہیں بلکہ ”میلا دنہ سے روکنا“ اور میلا دنہ کو ”شُرک“ و ”بدعتِ قبیحہ“ و ”حرام“ کہنا ہے، کہ اول تو اس کے حرام، بدعتِ قبیحہ یا شرک ہونے پر کوئی دلیل نہیں اور جس کام کو اللہ عزوجل اور اس کے رسول صلی اللہ علیہ وسلم نے حلال کیا ہے اس کو حرام کہنا اللہ عزوجل اور اس کے رسول صلی اللہ علیہ وسلم پر افتراء ہے۔ دوسرا اس سے امت مسلمہ میں افتراق و انتشار پیدا ہوتا ہے اور کوئی بھی امتی اس بات کو گوارا نہیں کرے گا کہ وہ اپنے نبی کریم صلی اللہ علیہ وسلم کی آمد پر قرآن و سُنّت کے مطابق خوشیاں منا رہا ہو اور کوئی اس کے اس فعل کو شرک، بدعتِ سیئہ، ناجائز، گناہ اور کافروں کا طریقہ کہے۔

نوٹ: اگر کوئی میلا دنہ منانے کے لیے ایسا طریقہ اختیار کرتا ہے کہ جس سے شریعت نے منع کیا ہے تو اس کو اس طریقہ سے منع کیا جائے گا؛ نہ کہ سرے سے میلا دنہ کو شرک و بدعت کہہ دیا جائے۔ آپ حضرات (وہابی، دیوبندی) اگر میلا دنہ بھی لیں تو بھی گستاخی کے زمرے سے نہیں نکل سکتے؛ جب تک ان صریح کلماتِ شنیعہ سے توجہ نہ کر لو جو کہ تم لوگوں نے شانِ الوہیت و رسالت میں اپنی کتب میں رقم کر رکھے ہیں۔ تاہم تمہارے ہی سرکردہ مولوی نواب صدیق حسن بھوپالی نے لکھا ہے کہ: جو میلا دنہ کی خوشی نہ کرے وہ مسلمان نہیں۔

(الشمامة العنبرية، ص ۱۲، مطبوعہ فاران اکیڈمی، اردو بازار لاہور)

منکرِ میلا دنہ سے سوال:

(۱) شادی بیاہ وغیرہ کی فی زمانہ تقریبات میں بھی بہت سارے امور قطعاً خلافِ شریعت ہوتے ہیں مگر کوئی بھی ان خلافِ شریعت کاموں کی وجہ سے ”نکاح و شادی کی تقریب“ کو حرام نہیں کہتا تو پھر آخر ”میلا دنہ مصطفیٰ صلی اللہ تعالیٰ علیہ وسلم“ سے ہی انکار کیوں؟

(۲) اپنے امام نواب صدیق بھوپالی کے فتویٰ کے بارے میں آپ کی کیا رائے ہے؟

قارئین کرام! آپ نے منکرینِ میلا دنہ کے اعتراضات اور ان کے مختصر جوابات ملاحظہ فرمائے؛ اور اب آپ کو چاہیے کہ ہر جواب کے آخر میں منکرینِ میلا دنہ پر قائم کیے گئے سوالات کا جواب ان سے طلب کریں۔ جو کہ ان شاء اللہ صبحِ قیامت نہ دے سکیں گے۔

عیدِ میلا دنہ صلی اللہ تعالیٰ علیہ وسلم کے جواز پر منکرینِ میلا دنہ کے اکابرین کی رائے

اب ہم عیدِ میلا دنہ کے جواز پر کچھ حوالہ جات منکرینِ میلا دنہ کے اکابرین سے پیش کرتے ہیں، ملاحظہ فرمائیں:

حاجی امداد اللہ مہاجر کی رحمۃ اللہ علیہ:

”محفلِ مولود شریف میں شریک ہوتا ہوں بلکہ ذریعہٴ برکات سمجھ کر ہر سال منعقد کرتا ہوں اور قیام میں لطف و لذت پاتا ہوں۔“ (فیصلہ ہفت مسئلہ، ص ۱۳)

نوٹ: امداد المشتاق ص ۸۸، شائم امدادی ص ۶۸، پر بھی ذکر و قیام کو درست کہا ہے۔

رشید احمد لدھیانوی (کراچی):

”جب بولہب جیسے کافر کے لیے میلا دنہ صلی اللہ تعالیٰ علیہ وسلم کی خوشی کی وجہ سے عذاب میں تخفیف ہوگئی، جو کوئی امتی آپ کی ولادت کی خوشی کرے اور حسبِ وسعت آپ کی محبت میں خرچ کرے تو کیوں کرا علی مراتب حاصل نہ کرے گا۔“ (احسن الفتاویٰ، ج ۱، ص ۳۳۷)

رشید احمد گنگوہی نے خلیل انبٹھوی کو کتاب ”توارینِ خبیب اللہ“ دے کر محفلِ میلا دنہ میں وعظ کے لیے بھیجا۔ (تذکرۃ الرشید، ج ۲، ص ۲۸۴)

تمام اکابرِ دیوبند کی مصدقہ کتاب ”المہند علی المفند“ کے ص ۴۶ مطبوعہ دارالاشاعت کراچی میں ہے:

”ذکرِ میلا دنہ صلی اللہ تعالیٰ علیہ وسلم کا مستحب ہے اور منکراتِ شرعیہ سے پاک مجلسِ مولود سببِ خیر و برکت ہے۔“

قاسم نانوتوی دیوبندی سے پوچھا گیا آپ میلا دنہ نہیں کرتے؟ مولانا عبد السمیع کرتے ہیں کہا: ”ان کو حضور صلی اللہ تعالیٰ علیہ وسلم سے محبت زیادہ ہے دعا کرو ہمیں بھی زیادہ ہو جائے۔“

(سوانح قاسمی، ج ۱، ص ۴۷۱، سفر نامہ لاہور و لکھنؤ، ص ۲۲۸، مجالس حکیم الامت، ص ۱۲۴)

وہابیوں کے مرشد اول سید احمد رائے بریلوی نے میلا دنہ منایا، ذکرِ ولادتِ باسعادت کے قصائد پڑھے اور اختتام پر ”حلوہ“ تقسیم کیا۔ (ملخصاً، مخزن احمدی، ص ۸۵)

ثناء اللہ امرتسری وہابی:

بارہویں (میلا دشریف کرنا) ایصالِ ثواب کی نیت سے درست ہے اختلاف اٹھ جاتا ہے۔ (فتاویٰ ثنائیہ، ج ۲، ص ۷۱)

عبداللہ لاہوری وہابی:

میلا دشریف کرتے وقت قیام کرنا مستحسن سمجھتے ہیں۔ (اہل حدیث کا مذہب، ص ۳۵)

وحید الزمان وہابی:

فاتحہ و میلا د کا انکار جائز نہیں۔ (ہدیۃ المحدثی، ص ۱۱۸)

مزید اس نے محفلِ میلا د کو اچھی چیز قرار دیا ہے۔ (تیسیر الباری، ج ۹، ص ۱۷۷)

مزید لکھا: کرسس کے دن جو حضرت عیسیٰ کا یومِ ولادت ہے خوشی کرنا، ہمارے نبی صلی اللہ تعالیٰ علیہ وسلم کی ولادت والے دن کی خوشی کرنے کی طرح ہے اور ہم تو حضرت موسیٰ، حضرت عیسیٰ اور تمام نبیوں کی ولادتوں کے دن خوشی کرنے کے زیادہ حق دار ہیں۔ (ہدیۃ المحدثی، ص ۳۶)

مزید لکھا ہے: معتبر قول یہی ہے کہ محفلِ میلا د جائز ہے، کیوں کہ یہ ثواب کی نیت سے ہی ہوتی ہے۔ پھر اس میں بدعت کا کیا دخل ہے۔ (ہدیۃ المحدثی، ص ۳۶)

نواب صدیق وہابی:

جسے آپ کے میلا د کا حال سن کر اور آپ کے میلا د کی خوشی نہ ہو وہ مسلمان نہیں۔

(الشمامۃ العنبریہ، ص ۱۲)

وہابیوں کے شیخ الاسلام ابن تیمیہ نے لکھا:

”اسی طرح نبی کریم صلی اللہ تعالیٰ علیہ وسلم کی ولادت کے دن کی تعظیم کا معاملہ ہے مسلمان یہ چیز یا تو عیسائیوں کی تقلید میں کرتے ہیں جو حضرت عیسیٰ علیہ السلام کے یومِ ولادت میں عید مناتے ہیں یا پھر رسول اللہ صلی اللہ تعالیٰ علیہ وسلم کی محبت و تعظیم کی وجہ سے ایسا کرتے ہیں۔ اللہ تعالیٰ اس بدعت پر نہیں بلکہ اس محنت اور اجتہاد پر انہیں ثواب دے گا۔“

(اقتضاء الصراط المستقیم، ترجمہ و تلخیص بنام فکر و عقیدہ کی گراہیاں اور صراطِ مستقیم کے تقاضے، ص ۷۳، مترجم مولوی عبدالرزاق لیج آبادی)

ابن تیمیہ اسی کتاب میں ایک اور جگہ لکھتا ہے:

”ولادت نبوی کے وقت کی تعظیم اور اسے عید بنانے میں بعض لوگوں کو ثوابِ عظیم حاصل ہو سکتا ہے۔ یہ ثواب ان کی نیک نیتی اور رسول اللہ صلی اللہ تعالیٰ علیہ وسلم کی تعظیم کی وجہ سے ہوگا۔“

(اقتضاء الصراط المستقیم، ص ۷۷، مطبوعہ دار السلام، لوزن مال سیکرٹریٹ، لاہور)

☆☆☆

نوری مشن کی ۱۷۱ ویں اشاعت

مجدد اسلام اعلیٰ حضرت امام احمد رضا محدث بریلوی علیہ الرحمہ
کی دینی، علمی، معاشرتی و تحقیقی خدمات و کاوشات کا ذکر جمیل

أجالا

مصنف: پروفیسر ڈاکٹر محمد مسعود احمد نقشبندی

ترتیب جدید: غلام مصطفیٰ رضوی

صفحات: ۴۰..... طباعت: دیدہ زیب..... ہدیہ: دعائے خیر

ملنے کے پتے

[۱] مدینہ کتاب گھر، اولڈ آگرہ روڈ مالیرگاؤں

[۲] رضالانجری، مقابل نیابلس اسٹیشن مالیرگاؤں

Cell. 09325028586 gmrazvi92@gmail.com

دینی کتابوں کی اشاعت وقت کی اہم ضرورت ہے؛ اپنے مرحومین کے ایصالِ ثواب کے لیے کتابیں شائع کروائیں، اپنے پروگرام واہم تقاریب میں کتابوں کو بلا قیمت تقسیم کریں؛ اس سلسلے میں رہنمائی کے لیے نوری مشن سے رابطہ کریں۔